

mo tenei hanga mo te pitihana, kia kore rawa he rongoa i raro i tetahi ture, he huarahi piira, uiui, whakawa tuarua ranei, katahi ano ka tahuri ai te Paremata ki te whakahaere. Ki te tae mai he ripoata ma tetahi tari, ki te kitea iho ranei i runga i te kaupapa tonu o te pitihana, kaore ano i pau nga huarahi ke i nga kai-pitihana te whai haere, ka whakakorea tena pitihana.

Ko te wahi e whakamarama au i konei, ko nga tapuae maha e takahia ana e te hanga nei e te pitihana a te Maori mo nga take e mamaetia ana e ia. Hei tuatoru tenei mo aku whakamaramatanga kia mohio ai nga iwi o toku takiwa; kua tuarua whakamaramatanga i roto i nga panui i nga wa pooti. Kaati me tuhi ano ki konei ki ta tatau pepa, hei maramatanga mo nga tangata katoa e korero ana i te pepa.

Tuatahi: kia marama tonu te whakakaupapa mai i nga take o te pitihana. me ata whakataki te timatanga mai o te take. ona whakahaerenga i roto i nga Kooti, me te waitohu i te wahi i pa ai he mate, i he ai ranei nga whiriwhiri a nga Kooti. Na, kia marama hoki te whakatakoto i te kupu inoi, kia marama ai te Komiti o te Paremata, he aha te hiahia o te kai-pitihana. Ko etahi o nga pitihana. he penei i te reta nei. a he mea i whai timatanga, he mea i hiko noa ake ki waenganui o te take ka whiua atu ma te Komiti e kimi a mua. a muri. Na, i te kaha o te pipiri o nga mahi i te iti o te wa watea o te Komiti, ka pareka ake ena tu pitihana ki tahaki mo tetahi wa.

Na, he mea tika kia whakapaua tetahi moni e nga kai-pitihana, kia riro ma tetahi tohunga e ata whakatakoto te kaupapa. Kaore ia e pirangi ki tena mahi, kei tirohia mai hoki ia e te hunga karo i te pitihana, ko ia tonu kei te whakahaere i te pitihana Waiho atu te pito ki a ia ko te taenga ki te Paremata. E kore hoki e taea e ia te whakatitahataha i reira, i te mahi ka hangai ki te aroaro.

Tuarua: Ko oti te pitihana te haina. me tuku atu i te meera ki te Mema o tou rohe pooti. Kua hoki i naianei ki te kotahi kapa te utu o te pane-kingi hei hari atu ki Poneke. Kaore he take i haere tinana ai te tangata ki te hari. a, ka pau huiua kore noa iho nga moni a te iwi i nga kai-whakahaere, mo te haringa i te pitihana. Kua maha nga tangata kua kitea mai e matau i Poneke, e hari pitihana ake ana. Kaore he mahi mana, ma te Mema ranei i te taenga ake o te pitihana. i etahi wiki maha ranei i muri mai. Engari ko aua kai-whakahaere ina tae ake ki Poneke, he hohoro tonu ki te kumekume i nga taara waea, ki te tono hereni mai i ona tangata mo tona noho noa i Poneke.

Ko te tikanga hoki, ka tae te pitihana ki te Mema, ka kekiritia e ia ki te Whare. Ehara tera i te tikanga mahi, he tu kau atu i te wa e hui ai te Whare, ka ki atu ki te Pika: "Ina te pitihana a mea ma, e tono atu ana au kia tukua atu ki te Whare, a ka tuku ai ki te Komiti mo nga Mea Maori." Ko te urunga atu tena ki te Whare. Ka heke iho i kona ki te Karaka o te Whare, i a ia ki te Karaka o te Komiti mo nga Mea Maori, i a ia ki te Timuaki o te Tari Maori. i a ia ki tana